

चर्चित कहानियाँ

चित्रा मुद्गल



BUTLSTAX

PK

2077

.C23

1994

v.1

AM 0192501 Code I-H-28937 Vol 1
13 COLUMBIA UNIVERSITY

भूख

आहट सुन लक्ष्मा ने सूप से गर्दन ऊपर उठाई। सावित्री अक्का झोंपड़ी के किवाड़ों से लगी भीतर झाँकती दिखी। सूप फटकारना छोड़कर वह उठ खड़ी हुई—“आ, इन्द्र कू आ अक्का।” उसने साम्ह सावित्री को भीतर बुलाया। फिर झोंपड़ी के एक कोने से टिकी झिरझरी चटाई कनस्तर के करीब बिछाते हुए उस पर बैठने का आग्रह करती स्वयं सूप के निकट पसर गयी। सावित्री ने सूप में पड़ी ज्वार को अंजुरी में भरकर गौर से देखा, “राशन से लिया?”

“कारड किदर मेरा।”

“नई?” सावित्री को विश्वास नहीं हुआ।

“नई?”

“अब्बी बना ले।”

“मुश्किल न पन।”

“कैइसा? अरे टरमपरेरी बनता न। अपना मुकादम है न परमेश्वरन.. उसका पास जाना। कागद पर नाम-वाम लिख के देने को होता। पिच्छू झोंपड़ी तेरा किसका? गनेसी का न! उसको बोलना कि वो पन तेरे को कागद पे लिख के देने का कि तू उसका भड़ोतरी.. ताबड़तोड़ बनेगा तेरा कारड।”

उसने पास ही चीकट गुदड़ी पर पड़े कुनमुनाये छोटू को हाथ लम्बा कर थपकी देते हुए गहरा निःश्वास भरा—“जायेगी।”

“जायेगी नई कलीच जाना!” सावित्री ने सयानों सी ताकीद की। फिर सूप में पड़ी गुलाबी ज्वार की ओर संकेत कर बोली, “ये दो-बीस किल्लो खरीदा न! कारड पे एक साठ मिलता।”

छोटू फिर कुनमुनाया। पर अबकी थपक्याने के बावजूद चौंक कर रोने लगा। उसने गोद में लेकर स्तन उसके मुँह में दे दिया। कुछ क्षण चुकरने के बाद बच्चा स्तन छोड़ बिरझाया-सा चीखने लगा—“क्या होना.. आताच नई” उसने असहाय दृष्टि सावित्री पर डाली।

“कांजी दे।”

“वोईच देती पन..”

“मैं भेजती एक वाटी तांदुल” सावित्री उसका आशय समझ उठ खड़ी हुई.. “तेरा

बड़ा किदर? और मंझला किस्तु?”

“खेलते होयेंगे किदर।”

उसने मनुहारपूर्वक सावित्री की बांहें पकड़कर बैठाते हुए कहा—“थोड़ा देर बैइठ न अक्का, मैं इसको भाकरी देती।” कुछ सोचती-सी सावित्री बैठ गयी। वह उठकर ज्वार की रोटी का एक सूखा टुकड़ा ले आयी और छोटू के मुँह में मीस-मीसकर डालने लगी। छोटू मजे से मुँह चलाने लगा।

“कालोनी गई होती?” सावित्री ने पूछा तो प्रत्युत्तर में लक्ष्मा का चेहरा उतर आया।

“दरवाजा किदर खोलते फिलाट वाले? एक-दो ने खोला तो पिच्छू पूछी मैं कि भांडी-कटका के वास्ते बाई मंगता तो बोलने को लगे कि किदर रेती? किदर से आई? तेरा पेचाने-वाली कोई बाई आजू-बाजू में काम करती क्या? करती तो उसको साथ ले के आना। हम तुमको पेचानते नई, कैसा रक्खेगा। और पूछा, ये गोदी का बच्चा किसका पास रक्खेगी जबी काम कू आयेगी? मैं बोली, बाकी दोनों बच्चा पन मेरा छोटा-छोटा। संभालने कू घर में कोई नई। साथेच रक्खेगी। तो दरवाजा वो मेरा मूंपेच बन्द कर दिये..” लक्ष्मा का गला भरा आया।

“सुबुर कर सुबुर कर.. काम मिलेगा। किदर न किदर मिलेगा। मैं पता लगाती। कोई अपना पेचान वाली बाई मिलेगी तो पूछेगी उसको, ये फिलाट वाले चोरी-बीरी, से बोत डरते! कालोनी में काम करती क्या वो!” सावित्री ने कंधे थपका उसे दाँढ़स बंधाया। उसका चेहरा घुमाकर आंसू पोंछे। अपना उदाहरण देकर भर आये मन से हिम्मत बंधाने लगी कि तनिक सोचे, उसके तो फिर तीन-तीन औलादें हैं.. वह अकेली किसका मुँह देखकर जिन्दा रहे? मुलुक में; समुद्र तट पर बसे उसके पूरे कुटुम्ब को अचानक एक दोपहर उन्मादी तूफान लील गया था और.. घर में दिया जलाने वाला भी कोई नहीं बचा। “मैं मरी क्या सबके साथ, देख!”

.. अपना दुख तसल्ली नहीं देता। दूसरों का दुख जरूर साहस पिरो देता है। यही सोचकर सावित्री ने अपनी पीड़ा की गांठ खुरच दी। लक्ष्मा ने विह्वल होकर अक्का की हथेली भींच ली।

“कल मेरा दुकान पर आना। सेठ बोत हरामी हय पन में हाथ पांव जोड़ेगी तेरे को रखने के वास्ते। अउर हां, बड़े को ताबड़तोड़-भेजना तांदुल के वास्ते।”

उसने स्वीकृति में सिर हिला दिया।

सावित्री झोंपड़े से बाहर आयी तो लक्ष्मा की दयनीय स्थिति से मन चिन्तित हो आया। मजे में गृहस्थी कट रही थी। ऐसी पनवती लगी कि सब उजड़ गया। मरद मिखी था। तीस रुपयां दिहाड़ी लेता। एक सुबू पच्चीस माले ऊंची इमारत में काम शुरू किया ही था कि बंधे बांसों के सहारे फल्ली पर टिके पांच बालकनी पर पलस्तर चढ़ाते फिसल गये। पन्द्रहवें माले से जो पके कटहल-सा चुआ तो ‘आह’ भी नहीं भर पाया गुंडम्पा। सेठ खुदुस था। साबित कर दिया कि मिखी बाटली चढ़ाये हुए था। अलबत्ता रात को

जरूर वह बोलत चढ़ा के सोया था पर सुबू एकदम होश में काम पर गया। मुंह से दारू की बास नहीं गयी होगी तो और बात। हजार रुपये लक्ष्मा को टिका के टरका दिया हरामी ने।

सबने बोला ठेकेदार सेठ को मगर उसने लक्ष्मा को काम पर नहीं रखा। बोला, इसका तो पेट फूला है। बैठ के मजूरी लेगी। बैठ के मजूरी देने को उसकी पास पैसा नहीं! मिस्त्री मरा तो वह पेट से थी। सातवां महीना चढ़ा हुआ था।

बुरा वक्त। एक काम दस मजूर। काम मिले भी तो कैसे? ऊपर से मुसीबत का रोना एक से एक बेईमान ओढ़कर निकलते। किसी के पास कोई असली जरूरतमन्द पहुंचे भी तो कोई विश्वास कैसे करे?...

छोटे को कमर पर लादे लक्ष्मा बनिये की दुकान के सामने जा खड़ी हुई। सावित्री की नजर उस पर पड़ी तो वह काम से हाथ खींच बनिये के सामने पहुंची और लक्ष्मा की मुसीबतों का रोना रोकर उस पर दया करने की सिफारिश करने लगी। लेकिन बनिये के डंपटने पर कि जाओ जाकर अपना काम देखो, वह विवश-सी एक बड़े से झारे से अनाज चालने बैठ गयी। उसकी बगल में चादरनुमा टाट पर पंजाबी गेहूं की ढेरियों लगी हुई थी। पहले सेठ से उसके मेहनताने का करार गोनी पीछे दो रुपया था। फिर सेठ को लगा कि इस सौदे में उसका नुकसान यूँ है कि नौकर गोनियां जल्दी-जल्दी निपटाने की मंशा से बीनने-चुनने में मक्कारी बरतते और उसके फ्लैट वाले ग्राहक अनाज में कंकड़-पत्थर निकलने पर उससे प्रायः झिक-झिक पर उतर आते हैं कि उनकी दुकान पर जिस मुताबिक दाम लिये जाते हैं, सामान उतना साफ-सुथरा नहीं मिलता। सेठ ने फिर दिन के हिसाब से मजूरी तय कर दी। अब स्थिति बेहतर है। दोनों नौकरानियां और नौकर मन लगा के काम कर रहे।

सेठ ने ग्राहकों से फुरसत पाई तो लक्ष्मा की ओर मुखातिब हुआ। उससे पूछा कि वह पहले कहां और किस जगह काम करती थी। उसके बताने पर कि जब मिस्त्री पति जिन्दा था तो वह भी उसके साथ बेगारी करती थी, ईंट-गारे के तसले ढोती थी और पिछले डेढ़ साल से वह बाकायदा किसी काम पर नहीं है, सेठ ने उसे सन्दिग्ध नजरों से देखा और एक भौंह टेढ़ी कर सवाल किया कि क्या उसके यही एक बच्चा है जो गोदी में है? लक्ष्मा के यह बताने पर कि इसके अलावा उसके दो बच्चे और हैं, सेठ ने उन बच्चों की उम्र जाननी चाही। उसने बेझिझक बता दिया कि बड़ा वाला छह का है और मंझला चार का। सेठ ने झूटते ही उसे टका-सा जबाव टिका दिया। "कैइसा रक्खेगा तुमेराको? बड़ा बच्चा वाली औरत को पड़वड़ता नई। पीछे एक बच्चे वाली औरत का रक्खा होता उसने इतना घोटाला किया कि क्या बोलूं। वो काम पर बइठती नई कि उसका एक न एक बच्चा मिलने को आताच रैता। पता नई कैसा होशियारी से वो दो-दो, चार-चार किलो अनाज गायब कर देती कि मेरा मगज फिर जाता। पूछने पर शेन्डी लगाती,

"सेठ, कचरा बोत निकला।" फिर थोड़ा ठहरकर अर्थपूर्ण ढंग से उसके चेहरे को टटोलते हुए बेशर्मा से मुस्कराया और बोला, "काम पर रखने को सकता पन गारण्टी के वास्ते कोई दागिना—बीगिना डिपोजिट रक्खो। कारण कि गोनी पीछे किलो-डेढ़ किलो कचरा निकलता। उससे जास्ती कचरा निकलेगा तो डिपोजिट में से कीमत कट जाएगा। मंजूर तो बोलो?"

क्या बोले? टेंट में दागिना होता तो आज उसकी दुकान पर उससे मजूरी मांगने आती? छेनी-हथौड़ा न खरीद लेती और गली-गली हाक लगाती घूमती कि "टांकी लगवा लो, टांकी...!" कोई नहीं जानता कि छेनी-हथौड़ा हाथ में आते ही सिलबट्टे पर उसके हाथ किस मुस्तैदी से थिरकने लगते हैं। छोटू कमर पे लदा उसकी पकड़ से नीचे खिसकता महसूस हुआ। संभली और मुड़कर बिना सावित्री अक्का की ओर देखे चल दी। उनकी ओर देख सकने का साहस जुटा नहीं पाई। सावित्री अक्का को जरूर लगा होगा कि सेठ ने उसको इन्कार नहीं किया बल्कि जैसे उसे ही झोंटा पकड़ नौकरी पर से बाहर कर दिया। जो औरत अनाज के कचरे में से उसके बच्चों के लिए घुघुरी बनाने के लिए अन्न के दाने चुन कर लाती है उसके कलेजे की लाचारगी और पीड़ा निश्चित ही उसकी छाती पर धंसी अवमानना की कीलों से कम गहरी और छरछराहट पैदा करती हुई न होगी। लेकिन जानती है। यही औरत दिया-बाती के समय अनाज की गोनीयों के मुंह पर तागे दे जब झोंपड़ी में लौटेंगी तो उसे हिम्मत न हारने की घुट्टी पिलाने उसकी खोली पर जरूर आएगी।

झोंपड़ी पर पहुंची तो दोनों बच्चों को घर से नदारद पा क्षुब्ध मन की हताशा गुस्से, खीझ और चिड़चिड़ाहट में बदल गयी। उल्टे पांव उन्हें गली में खोजने लपकी। वे सड़क के किनारे गटर में धंसे हमजोलियों के साथ मछलियां पकड़ते दिखाई दिए। उन्हें लगभग घसीटते हुए खोली में लायी और लादी पर पटक मोंगरी से पीटने लगी। मानो वह बच्चों की देह नहीं बल्कि उस मोटे सेठ की थुलथुल देह हो जिसने उन्हीं के चलते उसे नौकरी पर रखने से इन्कार कर दिया। जान बचाने को बिलबिलाते, छटपटाते मुर्गों की भांति प्राण छूटते ही बेहरकत हुए से बच्चे लादी पर सिसकते औंधे पड़े रहे। जैसे भयभीत हों कि उठकर बैठते ही अम्मा उन्हें फिर रेतने लगेगी। उन्हें निश्चेष्ट पड़ा देख वह ग्लानि और शोभ से विगलित हो भुभुआ-कर रो पड़ी। क्या करे। कैसे लिए? कैसे इन्हें जिलाये?

पिछले महीने जब उसका मन बहुत विचलित हो उठा, उसने तय कर लिया कि वह सावित्री अक्का से चिरौरी करेगी कि उसे कुछ पैसे किराये-भाड़े के लिए उधार दे दे। वह बच्चों समेत गांव चली जाएगी। ससुराल में गुजर संभव नहीं। मायके में बड़े भाई हैं। उन्हीं के पास रहकर खेतों में मजूरी कर लेगी। मगर सावित्री अक्का ने उसे दीन-दुनिया समझायी कि जो वह सोच रही है अब गांवों में सम्भव नहीं। गांवों की हालत तो यहां से भी बदतर है। मजूरी वह भी दो पाव चावल पर. . . यहां तो फिर भी गनीमत है।

देर-सबेर कुछ न कुछ जुगाड़ हो ही जायेगा। यूँ छिट-पिट कुछ न कुछ वह कर ही रही। फिर भाई भी बाल-बच्चे वाला है। महीने-दो महीने की बात हो तो सभी रिश्तेदारी निबाहेँगे। लेकिन जब उन्हें अनुमान हो जाएगा कि वह सपरिवार हमेशा के लिए रोटी तोड़ने उनकी छाती पर आ बैठी है तो पलक झपकते माया-ममता खुले कपूर सी छू हो जाएगी। उसे सावित्री अक्का की बात व्यावहारिक लगी।

अपने बारे में भी खूब सोचा तो पाया कि गाँव जाने की इच्छा स्वयं उसकी भी नहीं। किन्तु पता नहीं क्यों जब भी वह टूटने-हारने लगती, स्वयं को गाँव के भरोसे ही भुलावा देने की कोशिश करती कि ऐसा नहीं है कि इस दुनिया जहान में उसका अपना कहने लायक कोई नहीं। उसने पाया कि मुलुक के भरम ने कई दफे उसे ताकत दी है और समेटे रखा है। निकट जाने से यह भरम टूट सकता है और वह इस भरम को टूटने देकर बिखरना और अनाथ होना नहीं चाहती।

बच्चे लादी पर सुबकते-सुबकते ही सो गये। छोटू को भी गुदड़ी पर थपका कर वह उठ खड़ी हुई कि जब तक वे सो रहे हैं वह भाकरी थाप ले। जैसे ही उठेंगे, भूख-भूख चिल्लायेँगे।

दोपहर के बाद मुकादम अंजेया के पास जाएगी। एक तो राशन कार्ड के बारे में पूछेगी कि क्या वाकई उसका कार्ड बन सकता है? दूसरे उसने 'हाइवे' पर बन रही सड़क के ठेकेदार से उसकी मजूरी के बारे में बातचीत करने का जो आश्वासन दे रखा है उसका क्या हुआ? यह भी ख्याल आया कि पड़ोस की भैयानी उसे अपने खल-बट्टे सहित एक किलो हल्दी कूटने को दे गई थी जिसकी कुटाई वह खर्च के लिए उससे पहले ही ले चुकी है। उसे भी निपटाना होगा। खैर भाकरी से निपट कर ओट ले पर बैठ के कूट देगी। भीतर धमक से सोते बच्चे जग जायेंगे।

मुकादम के यहां से उत्साहित और प्रसन्न मन लौटी।

दोनों काम हो गये। 'कार्ड' के लिए वह गनेसी से लिखवाकर दे आयी कि वह उसकी भाड़ोतरी है और उसका कहीं भी कोई 'कार्ड' नहीं। मुकादम ने यह भी कहा कि उसने ठेकेदार से उसके काम की भी बात कर ली है। कल सुबह वह उसे ठेकेदार से मिलवा देगा। सात रुपये रोज मिलेंगे। सड़क पर पत्थर कूटने होंगे। जब डामर पड़ने लगेगा तब काम खत्म हो जायेगा। पर यह उसकी मेहनत और स्वभाव पर निर्भर करता है कि वह ठेकेदार के अगले काम में मजूरी पाती है या नहीं। अगर पा गयी तो जहां भी ठेका होगा वह भी अन्य मजूरों की टोली के साथ वहीं अपना डेरा बनाकर निश्चित हो रह सकेगी। किराये-भाड़े का भी झंझट नहीं। खैर, यह आगे की बात है।

उसने निश्चय किया कि वह तीनों बच्चों को संग ही ले जाया करेगी। अन्य मजदूरियों के बच्चे भी तो साथ आते होंगे? यहां उसके सामने ही नहीं टिकते हरामी तो पीछे कैसे घर बैठेंगे? आंखों के सामने रहेंगे तो तसल्ली रहेगी। साथ रखने की जरूरत भी होगी।

40/चर्चित कहानियां : चित्रा मुद्गल

छोटू को जहां भी बैठायेगी, कोई देखभाल करने वाला भी तो चाहिए होगा।

खाना वह सुबू ही बनाकर पौटली में बांध लिया करेगी। गली में मुड़ने लगी तो एकाएक ख्याल आया कि टेंट में जो एक रुपया सहेजा हुआ है उसमें से दोनों बच्चों के लिए दस-दस पैसे वाली मीठी गोली लिए चले और चार आने की चाय की पत्ती। बड़े से चार आने का दूध भी मंगा लेगी। गुड़ थोड़ा-सा रक्खा ही हुआ है। सावित्री अक्का को 'चा' के लिए लिवा लाएगी। चिन्ता कैसी! कल से मजूरी उसे मिलने ही लगेगी। कितना अर्सा हो गया है, छह-सात रुपल्ली इकट्ठा देखे हुए।

घर पहुंची तो बच्चे हमेशा की तरह नदारद मिले। मगर आज उन पर गुस्सा क्यों नहीं आया, सोचा, बेचारे घर से बंधे भी तो कैसे। कोई उन्हें बैठाने वाला तो हो।

सिगाड़ी सुलगाकर कनस्तर से कुल जमा तीन मुट्टी आटा झाड़कर मांडने बैठ गयी। एक दो भाकरी ज्यादा ही बना लेगी। एक लोई से दो! सावित्री अक्का को भी खा लेने के लिए जबरन बैठा लेगी। मगर अगले ही पल मन 'धुप्प' से बुझ गया। दावत देने की सोच तो रही, खिलायेगी काहे से? उनके दाहें भी कमजोर हैं। सुखी भाकरी चबाने में भी दिक्कत होगी। देखेगी। कोई उपाय सोचेगी। बना तो लेती ही है, अपने मन की उमंग को कैसे और कहां दबाये। और इस निर्धन उमंग की साक्षी सावित्री अक्का से बढ़कर और कौन हो सकता है? अचानक याद आया। फोकट में हैरान हो रही। 'चा' के वास्ते थोड़ा सा गुड़ रखा हुआ है। एक डली पानी में भिगो चटनी सरखी बना लेगी।

काम निपटाकर बच्चों को दूढ़-ढाँढकर पकड़ लायी। उन्हें मीठी गोली देकर छोटे को खिलाने की ताकीद कर सावित्री अक्का के झोंपड़े की ओर चल दी। वह बस पहुंची ही थी कि उसने अक्का को अपनी झोंपड़ी की कुन्डी खोलते हुए पाया।

"आ लक्ष्मा आ।" सावित्री अक्का ने तनिक बुझे हुए स्वर में उसे भीतर बुलाया। उसके कुछ बोलने से पहले ही कहने लगी। सफाई देते हुए—"मेरे को भोत दुख हुआ... सेठ ने तेरे के काम के वास्ते ना बोला न!"

"अक्का मैं..." वह उन्हें सुबह के वाक्ये पर खिन्न न होने देने के आशय से तुरन्त खुश-खबरी सुना देने को उतावली हो आयी। अक्का अपनी ही धुन में डूबी हुई उसके उत्साह को अधैर्य के अर्थ में लेकर धैर्य बंधाती सी बोलीं—"देख, तू घबर नई! एक अउर भी रास्ता हय। मेरे को कलाबाई बोली कि एक औरत हय वो छोटे बच्चे को गोद लेती हय। संभालती हय। शाम कू बच्चा परत देती। साथ में पैइसा भी देती। मेरे को बात जमा। बच्चे का वास्ते तेरे को काम नई मिलता न। फिर काम करने को सकेगी। मैं सुबूच उसको अपने झोंपड़े पर बुलाई। कलाबाई साथ लेके आयेगी। उसको लेके मैं ताबड़-तोड़ तेरा पास आयेगी। बच्चे को वो औरत भोत अच्छे से रखती। कलाबाई को मालुम!"

वह कुछ भी समझ नहीं पाई। सावित्री अक्का का क्या मतलब है। कौन सी ऐसी अच्छी औरत है जो बच्चे को अक्का दिन अपने पास रक्खेगी, संभालेगी और शाम को

उसे लौटायेगी तो साथ पैसे भी देगी ! पर इस वक्त उसने सावित्री अक्का को अधिक छेड़ना उपयुक्त नहीं समझा। सुबह उसे लेकर वे झोंपड़े पर आयेगी ही, तभी असलियत स्वयं पता चल जायेगी।

उनको डिबरी जलाते हुए देख वह उठकर उनके निकट आ खड़ी हुई और अतावली भरे स्वर में बोली “अक्का, घर कू चल न... तेरे वास्ते मैं चा करेगी... खाना पन तू बच्चा लोगों के साथे च खाना... भाकरी करके आयी मैं अऊर गुड़ का चटनी पन !”

सावित्री अबूझ सी उसकी ओर मुड़ी।

“हां अक्का, मकादम बोला कि वो मेरा कारड पन बनायेगा और कल से मेरे को काम पर भी जाना !”

“अइयो !” सावित्री अक्का की आंखों में हुलसा विस्मय छलछला आया। उसने एक सांस में सारी बात उन्हें सुना डाली और पाया कि खुशी से अक्का की आंखों में गीली चमक पैदा हो आयी है।

रास्ता कट नहीं रहा। वैसे भी सांताक्रुज हाइवे कोई नजदीक नहीं। उसकी झोंपड़पट्टी से कोई डेढ़ कोस से कम नहीं होगा। लेकिन यह दूरी जाते वक्त फर्लांग भर भी नहीं लगी थी और अब वापसी में सुरसा का मुंह हो रही है...

ठेकेदार ने कहा था कि जिस मजदूरिन को वह काम छोड़ गया समझा था और जो पिछले हफ्ते भर से बिना किसी सूचना के लापता थी, आज सुबह अचानक मजूरी पर लौट आयी। उसी की जगह पर उसने मुकादम से कह रक्खा था कि वह उसे कोई मजूर दे दे। अब जब वह लौट आयी है तो बदले में किसी और को काम पर रखना मुमकिन नहीं। हां, हफ्ते-डेढ़ हफ्ते बाद उसकी मर्जी हो तो चक्कर मार ले। कन्तू शायद छुट्टी पर जाये। इधर उसकी मां को लकवा मार गया है।... समझ गयी कि आग लगे पेट की सूखी अन्तड़ियां निकालकर ठेकेदार के सामने रख दे फिर भी कोई गुंजाइश पैदा होने से रही।

स्वयं मुकादम का चेहरा उतर गया। दुखी स्वर में बोला, “घर नई, लक्ष्मा, मैं दूसरा जागा पन कोसिस करेगा।”

सभी उसके लिए सोच रहे हैं कि किसी उपाय दो जून रूखे-सूखे का ही जुगाड़ हो जाये मगर उसकी ही किस्मत फूटी है तो कुछ कैसे जुटे ?

सुबह कितने ताव से सावित्री अक्का से ऐंठ गयी थी कि अक्का ने उसकी मदद की खातिर इतना कमीना रास्ता कैसा सोचा ? क्यों ले आयी उस बदजात औरत को उसके पास ? सुनकर अक्का ने बगैर चिढ़े हुए उत्तर दिया कि वह उसकी दुसमन नहीं। न बच्चों की। मगर बच्चों का दाने-दाने को तरसना उससे झेला नहीं जाता। क्या वह नहीं जानती कि वह रात-दिन दौड़-धूप के बावजूद—कांजी तक तो चार दाने भात के साथ उन्हें पिला नहीं पाती ! कुछ दिनों तक यही हाल रहा तो सोचे कि बच्चों की क्या

42/चर्चित कहानियां : चित्रा मुद्गल

गति होगी ! उन्हें भी कलाबाई के मुंह से पहले पहल-यह प्रस्ताव सुनकर अचरज हुआ था कि कोई अपने कलेजे के टुकड़ों को भीख मांगने वाली औरत को किराये पर कैसे दे सकता है ? ऐसी गलीज हरकत से तो डूब मरना अच्छा ! इसी उधेड़वुन के चलते सच्चाई जानते हुए भी उसने कल शाम को लक्ष्मा को वास्तविकता नहीं बतायी। पूरी रात करवटें बदलते सोचती रही थी कि उचित-अनुचित क्या है ? आखिर यही लगा कि जैसी कठिन परीक्षा की घड़ी लक्ष्मा की चल रही उसमें अधिक सोच-विचार की गुंजाइश नहीं। हां कल अगर उसे कोई काम मिल जाता है और वह अपने बच्चों को आराम से पाल-पोस सकती है तो अपना बच्चा उससे वापस लेने में कौन-सी दिक्कत ? “जरा ठंडे दिमाग से सोच लक्ष्मा ! भीख तो वह मांगेगी। छोटू से थोड़े ही मंगवायेगी। बच्चा तो सिर्फ उसकी गोदी में रहेगा।”

“इसमें कोई गलत नई।” कलाबाई ने उसका संकोच तोड़ना चाहा।

वह अवाक्-सी सब के तर्क सुनती रही। साथ आयी उस औरत ने अतिरिक्त उत्साह प्रदर्शित करते हुए अपनी बगल में लटके चीकट थैले में से एक लुभावनी प्लास्टिक की दूध की बोतल निकाल कर उसे दिखाई और कहा कि वह बड़े बच्चे को नहीं, गोदी वाले को ही किराये पर लेती है। उसकी देख-रेख की पूरी जिम्मेवारी उठाती है। चूंकि छोटे बच्चे के दूध, बिस्किट आदि पर ज्यादा खर्च आता है इसलिए उसी हिसाब से उसका किराया कम हो जाता है। किराया वह दो रुपये मात्र देगी और जिससे वह हर शाम बिना नागा थमा दिया करेगी। बच्चे की किस्मत से अगर कमाई ज्यादा होने लगेगी तो वह उसका किराया भी बढ़ा देगी। बच्चों की कमी नहीं उसे, एक दूढ़ो-हजार मिलते हैं। पर कलाबाई ने उसकी विशेष सिफारिश की तो वह लक्ष्मा से मिलने चली आयी। अगर उसे सौदा नहीं पड़वड़ता तो वांदा नई। मगर उसे जलील क्यों कर रही ? उसे क्या पता कि भीख मांगना कितना कठिन काम है और इस काम में उसे कितनी जिल्लतें उठानी पड़ती हैं ? विरार से चर्चगेट... चर्चगेट से विरार... घंटों डिब्बे-डिब्बे, खड़े-खड़े यात्रा करनी पड़ती है। सवारी-सवारी गिड़गिड़ाना पड़ता है। बच्चे को उठाये-उठाये बाजू दुख जाते हैं। उसका हगना-मूतना अलग धोते रहो।

वह आपे से बाहर हो उठी। उसने लगभग धक्का देते हुए उस औरत को झोंपड़े से बाहर खदेड़ दिया और भरसक शिष्ट हो सावित्री अक्का से बोली कि वे अब उस पर मेहरबानी करें और उसे उसके हाल पर छोड़ दें। वैसे आज से वह मजूरी को जा ही रही है। सब संभल जायेगा। लेकिन... बंधी हुई उम्मीद कुछ ही घण्टों में दम तोड़ बैठी। यह कैसी अन्तहीन परीक्षा है ! थक गयी है ! बहुत। अब और नहीं चल सकती। हताश मन में एक भयानक विचार ने आहिस्ता से सिर उठाया। तीनों बच्चे साथ हैं। जिन्दा भी मुरदा समान। क्यों न तीनों सहित सड़क के उस पार समन्दर में पांव दे दे ? टण्टा खतम !...

उफ, यह क्या सोच रही है ? उसने अपने को बुरी तरह झिड़का। धिक्कारा कि इन

मासूमों का भला क्या दोष। क्यों उन्हें मार डालना चाहती है? इसलिए न कि वे मुट्ठी भर भात के मोहताज हैं और हफ्ते भर की ही तो बात है। ठेकेदार ने फिर बुलाया है। भगवान करे कन्नु की लकवा पिटी माँ ठीक न हो... फिर मुकादम ने भी आस बँधाई है। समय एक सा नहीं रहता। बदलता है। उसका भी बदल सकता है। आखिर इतने दिन किसी न किसी तरह कटे ही। लेकिन किस तरह से कटे? सुबह कटी तो दोपहर भारी हो गई। दोपहर कटी तो रात!

बच्चों समेत मरने की क्या पहली बार सोची है? एक रात जब पेट में पानी उड़ेल कर भी बच्चों से भूख सहन नहीं हुई तो बिरझाई सी तीनों को घसीटती करीमन चाली के पिछवाड़े अंधेरे में डूबी बावड़ी पर छलांग लगाने नहीं जा खड़ी हुई थी?... और उस दोपहर भी तो अपनी हडियल देह से तीनों को चिपटाये पिघलते कोलतार वाले हाईवे पर पहुँची ही थी प्रण करके कि जैसे ही दैत्याकार ट्रक या दो माले वाली बस आती दिखाई देगी, वह बच्चों समेत झपटकर सामने ही जायेगी...।

ऐसे मरें या वैसे। मरेंगे जरूर एक दिन! और वह भी हत्या ही होगी और वह हत्यारिन! सुलगती पेट की आंतों को उनकी खुराक न देकर, उन्हें तरसा-तरसा कर मारना हत्या नहीं?

... जिस आस के छोर को मुट्ठी में भींचे वह अपने को ढाँढ़स बंधा रही है अगर उसी कन्नु की माँ एक रोज ठीक हो उठ खड़ी हुई तो क्या ठेकेदार उसे मजूरी पर रखेगा? नहीं। हरगिज नहीं। आज की तरह ही उसे टरका देगा। कितना गिड़गिड़ाई थी वह उसी मुकादम के सामने ही कि जहां इतने मजूर खपे हुए हैं एक उसे भी रख ले। भले आधी मजूरी पर सही। मगर ठेकेदार ने बेअसर होकर टका सा जवाब दिया—“वो पन भोत मुशिकल है। वैसे नयी बात नई। आधे से भी जास्ती मजूर इधर आधी दिहाड़ी पे काम करते। पूरी दिहाड़ी कौन देता? टिरेनिंग में सरकार देती?”

लगा कि चिलचिलाती धूप में वह जिस कुटती-पिसती सड़क को अपने पीछे छोड़ आई है वह पीछे कहाँ छुटी? सड़क की छाती उसके सीने से चिपकी उसके संग चली आई है और पत्थरों से लदे ट्रक लगातार वहां खाली हो रहे हैं और सैकड़ों हथौड़े एक साथ ‘ठक्क’ ‘ठक्क’ उसकी छाती कूट रहे...

सहसा बिजली-सा एक विचार दिमाग में तड़का। बच्चे बच सकते हैं। उपाय है। अगर वह छोटू को उस भिखमंगी औरत को किराये पर उठा दे तो?... छोटू का पेट भरेगा ही भरेगा। दो रुपये जो ऊपर से मिला करेंगे उसमें किल्लोभर मोटा चावल आ जायेगा। बड़े और मंजुले के पेट में भी दाने पड़ जायेंगे। फिर कौन उसे हमेशा के लिए किराये पर उठायेगी! कुछ ही दिन की तो बात है। ठेकेदार ने मजूरी नहीं भी दी तो देर-सवेर कहीं न कहीं जुगाड़ लग ही जायेगा। मजूरी मिलते ही वह ताबड़तोड़ छोटू को उस औरत के चंगुल से छुड़ा लेगी। किसी को पता भी नहीं चलेगा। सावित्री अक्का की बात अलहदा है। वे तो उसकी ढके-फटे की साथिन हैं ही।

सन्ध्या को अक्का से जाकर कह देगी कि उसे उस औरत का प्रस्ताव मंजूर है। तुम्हारी ही बात अक्का की बात थी। सन्ध्या को ही क्यों? अभी ही क्यों नहीं? यहां से सीधा सावित्री अक्का की दुकान पर ही न चली जाय? कहीं ऐसा न हो कि वह औरत अपने धन्धे के लिए कोई दूसरा बच्चा तय कर ले। अभी मिल लेगी तो सावित्री अक्का कलाबाई के हाथों फौरन उसके पास खबर भिजवा देंगी कि उसे बच्चा देने में कोई एतराज नहीं...

छोटू पेट से हुआ तो उसका सपना था कि उसके होने पर वह मिस्त्री से जिद्द कर फिलाट वालों जैसी रंग-बिरंगी दूध की बोतल खरीदेगी। भले उसकी छातियों से पेट भर दूध उतरे!

वह सिगड़ी पर से गीला भात उतार कर सूखी बोमबिल (सूखी मछली) का सालन छौंकेने जा रही है लेकिन उचाट मन हाथों का साथ नहीं दे रहा।

अंधेरा गाढ़ा हो रहा। मगर अब तक छोटू को लेकर जग्गूबाई खोली नहीं लौटी। छोटू को धंधे पर ले जाते उसे तीसरा महीना पूरा होने को आया पर कभी लौटने में इतनी देर नहीं हुई। अंधेरा धिरने से पहले वह छोटू को उसके हवाले कर जाती है और महीने के आखीर में बिना नागा दो रुपये के चिल्लर हथेली पर रख देती है। मन अनेक अनहोनियों में घुमड़ रहा। कहीं भीड़-भाड़ में चढ़ते उतरते जग्गूबाई धक्का न खा गयी हो! कहीं बिना टिकस के तो नहीं फिरती-धूमती कि पकड़ी गई हो और जेहल में बंद हो? फिर? कुछ सूझ नहीं रहा कि क्या करें! रहती कहां है, पता-ठिकाना भी तो उसे ठीक से पता नहीं कि वहीं चक्कर मार कर खोज-खबर ले ले। कहीं वह सीधे अपनी खोली पर तो नहीं चली गयी? हालांकि बगैर छोटू को उसके हवाले किये वह सीधे अपनी खोली नहीं जायेगी। कभी गयी नहीं। लेकिन जाने को जा भी सकती है। उस सी सिरफिरी मां कोई होगी? जिस को अपने कलेजे का टुकड़ा सौंपा उसका पता-ठिकाना नहीं रखना चाहिए उसे? माना कि सौदा सावित्री अक्का ने पटाया लेकिन खुद उसकी जिम्मेदारी नहीं बनती! सावित्री अक्का को खबर कर दे?

सालन पर ढक्कन देकर उठने को ही थी कि झोंपड़ी के दरवाजे पर किसी के नंगे पैरों की आहट सुनाई दी और दूसरे ही पल लस्त-पस्त जग्गूबाई सोते हुए छोटू को गोदी में उठाये भीतर दाखिल होती दिखी। उसकी जान में जान आयी। कुछ पूछने से पहले ही जग्गूबाई ने छोटू को उसकी गोदी में उतारते हुए आंखों को नचाकर संकेत किया कि पहले बच्चे को वह चटाई पर थपका दे, बड़ी मुशिकल से सोया है। बहुत बोमड़ी मारता।

छोटू को लेते हुए उससे सबुर नहीं हुआ... “कुच्छ लफड़े-बिफड़े में फंसी क्या?”

उसकी नादानी पर जग्गूबाई फिक् से हँस दी—“मेरे को लगा कि तू येईच सोच के घबराती होयेगी। मैं घाई-घाई में फास्ट टिरेन में चढ़ी हो पिच्छू वो खार किदर रुकने की? बोरीवली उतरी कि ताबड़-तोड़ सिलो टिरेन पकड़ी अरर अब्बी इधर पोंची। ले

फटाफट तेरा हिसाब ले।” उसने टेंट खोलकर दो रुपये की चिल्लर गिनी और उसकी ओर बढ़ा दी। फिर अल्मुनियम का पिचका कटोरा औंधा कर दिखाती हुई ठेना मारती सी बोली—“जरापन धन्धा नई हुआ, पर तेरे को जो ठेराया वो देनाच न।”

लक्ष्मा ने निःशब्द चिल्लर की ढेरी बनाई और धोती की किनारी में जतनपूर्वक लपेटकर टेंट में खोंस ली। धन्धा हुआ कि नहीं भला इससे उसको क्या लेना-देना; वह ज्यादा-कम के टण्टे में पड़ती ही नहीं। फूली अन्टी की जुगाली पड़ने भी नहीं देती। इधर जग्गूबाई छोटू को लेने झोंपड़े में घुसी नहीं कि उसके जाते ही वह बड़े और मँझले को सामने ही खेलते रहने की धमकी देकर घर से बाहर हो लेती। जहां भी जो बताता, पता लगाने पहुंच जाती कि क्या उसके लायक कोई काम वहां निकल सकता है। कल सुबह ठेकेदार के पास मुकादम को लेकर चक्कर मार आयी है। कन्तू की मां ठीक नहीं है फिर भी वह छुट्टी पर नहीं जा रहा...

सालन की फदकन से पतीली का ढक्कन भक्क-भक्क कर रहा है। आंचल से ढक्कन खींचकर देखा तो सुगंध से अन्दाजा हो गया कि बोमबिल पक गयी। उसे बच्चों का ख्याल हो आया। बेचारे सन्ध्या से ही भूख, भूख की रट लगाये सिर पर कूदमकूद मचाये हुए थे। मँझले किस्त ने जाकर पूछा, ‘छोटू धन्धे पर से नई आया? आयेगा तो पिच्छू माकरी देगी? किसी प्रकार उन्हें बहला-फुसलाकर बाहर भेज दिया था। करती क्या, छोटू की चिन्ता किसी काम में रमने ही नहीं दे रही थी। खैर अब तो छोटू घर आ गया और खाना भी पक गया। उठी और बच्चों को बुलाने के लिए बाहर लपकी। अभी उसने झोंपड़े से बाहर पांव दिया ही था कि अचानक छोटू चिहुककर जाग गया और चीखें मार-मार कर रोने लगा कि जैसे किसी ने उसे सोते में चिकोटी भर ली हो और वह पीड़ा से बिलबिलाकर चीख पड़ा हो। वह पलटकर घबरायी हुई सी उसकी और दौड़ी। उसे गोदी में उठा कर पुचकारा। दुलराया। फिर कटोरी चम्मच उसके सामने रख टनटनाकर बहलाया कि कुछ देर किसी भी प्रकार छोटू बहल जाये और कटोरी चम्मच के संग खेले तो वह उस बड़े और मँझले को लिवा लाये। मगर उसने पाया कि छोटू किसी तरह चुप होने को तैयार नहीं है। शंका हुई। कीड़े-बीड़े ने तो कहीं नहीं काट खाया? चौकन्नी नजर से उसने लादी टटोली। फिर रोने से अकड़ी हुई छोटू की देह। उसे कुछ नहीं दिखा।

खीझकर वह उसे ज्यों-का-त्यों छोड़कर बाहर हो गयी। इधर छोटू बोट चीं-चीं करने लगा है। उसे लगता है कि दिनभर जग्गूबाई की गोदी चढ़े रहने और घर से बाहर रहने के कारण छोटू को घुमक्कड़ी की बुरी लत हो गयी। यही वजह है कि घर में घुसते ही वह लगातार मिमियाता रहता है और चाहता है कि कोई-न-कोई उसे गोदी में उठाये ही रहे।

दिनभर की मगजमारी के बाद बचता है बूता कि छोटे को गोदी में टांग डोले? जिद्द की आदत छुटानी होगी। बड़े और किस्तू को लेकर घर में घुसी तो छोटू को

पूर्ववत् चिंचियाते पाया। अबकी उसने ध्यान ही नहीं दिया। किस्तू उसे गोदी में उठाने लपका तो भी डंपट दिया—“पड़ा रहने दे।”

छोटू को अनदेखा करते हुए बड़े और किस्तू के लिए भात और बोमबिल परोसकर थाली उनके सामने सरकाई कि तभी दृष्टि उनके चीकट हाथ-पांव पर गई। खीझती हुई उठी और उन्हें लगभग घसीटती हुई मोरी के निकट ले-जाकर भुनभुनाती हाथ-पांव धुलाने लगी। सुबू बावड़ी से पानी खींच भरपूर दोनों को नहला-धुला कर छोड़ गयी थी। कैसे गटर में लोटे सुअर सरीखे थाण हो रहे! पल्ले से बड़े का मुँह पोंछ ही रही थी कि अचानक पलटी थाली की झन्नाहट सुन मुड़कर देखा, पाया कि बैया-बैया निकट जाकर छोटू ने झपट्टा मारकर भात की थाली लादी पर उलट दी। वह क्रोध से बावली हो उठी। “ताड़”, “ताड़” उसने लपककर छोटू को थप्पड़ जड़ दिये। “तेरे को दूध होना, बिस्किट होना... अक्खा दिन पेट भर खाना होना... पन घर में आके हर रोज बोमा-बोम करना। येई वास्ते च तू वैसा का वैसाच बोमबिल सरखा हरामखोर... सत्यानाश किया न इतना भात?”

छोटू मार खाकर आंखें उलट बैठा। उसके सींक से हाथ-पांव तकली में बंटते सूत से ऐंठने लगे। वह घबरा गयी। यह क्या हो गया अचानक छोटू को? हाथ भर की गेहुई काया नीली पड़ रही? कभी तो ऐसा नहीं हुआ उसे? कोई पहली बार पिटाई की उसकी? कई दफे भिन्नाकर उसने छोटू को उठाकर पटक तक दिया है और घन्टे खांड सुबकियाँ खींचखांच छोटू औंधा गया। उसे रुआंस छूटने लगी। हाथ-पांव मल-मलकर देह गरमाने की कोशिश की कि वह थोड़ा होश में आये पर उसने महसूस किया उसकी पसीजती थरती हथेलियों की आंच सोखने के बावजूद छोटू की देह निरन्तर ठण्डी ही पड़ती जा रही। नीले पड़ रहे ओठों के बायें कोने पर अचानक सफेद बज्जे से फूटने लगा। अकड़ी देह छट-पट करने लगी। भड़भड़ा कर उसने छोटू को गोदी में उठा झकझोरा।

अचानक उसे याद आया। रामदेव मैयानी के इकलौते बेटे बचुवा को सांसों बांध लेने की बीमारी है। डाक्टर ने मैयानी को चेतावनी दी है कि जैसे ही बचुवा रोते-रोते सांस बांध ले वह तुरन्त अंजुली भर पानी उसके मुँह पर मार दे। पानी पास में न हो तो जोरदार थप्पड़ रसीद कर दे। पट्ट से सांस ढील देगा बचुवा। रोग कोई नहीं बचुवा को फकत जिद्द चढ़ती है। जिद्द! छोटू के लक्षण भी मिलते-जुलते लगे। उसने जी मजबूत कर छोटू के गाल पर जोर क्रा थप्पड़ जड़ दिया। असर दिखा। ऐंठी देह कुछ ढीली हुई। छटपटाहट भी। “हिलने का नई छोटू के पास से। देख इसको मैं अब्बी आयी।” बड़े और किस्तू को हिदायत दे वह उसे ज्यों-का-त्यों छोड़कर बदहवास सावित्री अक्का के झोंपड़े की ओर दौड़ी। अक्का को संग लेकर लौटी तै पाया कि मँझले और बड़े के रोने का स्वर सुनकर तमाम पड़ोसी छोटू के इर्द-गिर्द घिर आये। छोटू की नाजुक हालत देखकर सभी ने सुझाव दिया कि देशी इलाज में समय गंवाना मुनासिब नहीं।

अक्का ने छोटू को लपककर गोद में उठाया और मुख्य सड़क पर स्थित डॉ. चिरवलकर के दवाखाने की ओर दौड़ी। पीछे-पीछे आशंकित से कुछ अड़ोसी-पड़ोसी भी।

डॉ. चिरवलकर ने बच्चे की नाजुक हालत देखते ही सीधे हथियार डाल दिए कि बच्चे का इलाज उनके वश का नहीं। उसे फौरन भाभा अस्पताल ले जाना होगा। बच्चे को ग्लूकोज चढ़ाना पड़ेगा। खून देना होगा। लक्ष्मा ने घबराकर सावित्री अक्का की ओर देखा तो सावित्री अक्का ने उसका आशय समझकर सान्त्वना दी कि वह चिन्ता न करे और तुरन्त एक टैक्सी रोक ले। जैसे उनके पास हैं।

सयानी अक्का छोटू को सीधा उसी वार्ड में ले गयी जहां गंभीर मरीज को दाखिल किया जाता है। जहां पर्ची बाद में कटती है। डाक्टर पहले देखते हैं। तकरीबन पांच मिनट बाद अचेत पड़े हुए छोटू को बड़ी नर्स देखने आयी तो उसकी मरणासन्न हालत देखकर गंभीर हो उठी। बिगड़ी कि बच्चे को तुम लोग अस्पताल तभी लाता जब बच्चा मरने कू होता है। क्यों लाया इसको अभी इधर? फिर उसने तुरन्त डाक्टर के पास खबर भिजवाई और बाबा नर्स को फटाफट इमरजेंसी वार्ड के भीतर ले चलने की ताकीद दी।

दीवार से टिकी खड़ी अडोल लक्ष्मा की सूनी आंखें, वार्ड के बंद दरवाजे को सूजे सी छेदती भीतर देख पाने को छटपटाती सी लगी।

धीमे से अक्का ने लक्ष्मा को छुआ—“ग्लूकोज का एकच बाटली को खाली होते चार तास (घण्टे) लगते। अक्का रात एइसा खड़ा होने से चलेगा?” “सोच, तेरी तबियत बिगड़ी न पिच्छू तेरे को देखना कि छोटू का संभलना?... ”

“डाक्टर बोट हुशयार इधर के सब ठीक होयेगा।” अक्का ने ढांडस बंधाया।

जैसे ही कोई नर्स वार्ड से बाहर आती दिखती, लक्ष्मा अधीर हो आशास्पद भाव से उसकी ओर लपक पड़ती। तकरीबन ढाई घण्टे की आसाध्य प्रतीक्षा के बाद डाक्टर वार्ड से उनकी ओर आते दिखे। उन्होंने निकट पहुंचकर सबसे पहला सवाल पूछा कि उन चारों में से बच्चे की मां कौन है? साथ आयी कांबले तायी ने लक्ष्मा की ओर संकेत किया।

डॉक्टर ने पल भर लक्ष्मा को भेदती नजरों से देखा फिर रुक्ष स्वर में बोले—“बच्चे को खाने को नहीं देती थी क्या? बच्चा भूख से मर गया। उसकी आंते सूखकर चिपक गयी थीं... ”

“क्या?” लक्ष्मा के गले से आरी-सी काटती एक करुण चीख फूट पड़ी। “पन कइसा? वो तो बोलती होती कि वो उसको दूध देती... बिस्किट खिलाती...” उस पर बेहोशी सी छाने लगी। साथ आयी औरतों ने लपक कर लक्ष्मा को सहारा दिया।

समय-कुसमय का संकोच त्याग कांबले तायी अपना क्षोभ नहीं रोक पायी। भर्त्सना भरे स्वर में बोली—“अब रोने से क्या... भिकारिन ने बच्चा पूजा के वास्ते नई लिया होता। वो छिनाल बच्चे का पेट भरती तो बच्चा आराम से गोदी में सोता, पिच्छू उसको

भीक कौन देता? अरे वो बच्चे को फकत भुक्काच नई रक्खते, रोता नई तो चिकोटी काट-काट के रुलाते कि लोगों का दिल पिघलना... अभागिन, काय कू दी तू उसको अपना छोटू रे...!”

ढह रही लक्ष्मा को कुछ सुनाई नहीं दे रहा। उसे सिर्फ दिखाई दे रही है दूध भरी बोटल, बिस्किट का डब्बा, चिपकी आंते और एक बच्चे की लाश।

अचेत लक्ष्मा के मुंह पर पानी की छीप देने के लिए सावित्री अक्का नर्स से पानी मांगने लपकीं।